

# टीआरएफ ने किया यॉर्क का अधिग्रहण सिंगापुर की कंपनी के अधिग्रहण से 27 देशों में फैला कंपनी का कारोबार

सत्येन्द्र कुमार

**जमशेदपुर।** टाटा स्टील ग्रुप की इंजीनियरिंग कंपनी टीआरएफ लिमिटेड अब ग्लोबल ऑपरेशन पर ध्यान देगी। कंपनी ने हाल में यॉर्क ट्रांसपोर्ट इक्विपमेंट एशिया का अधिग्रहण कर 27 देशों के बाजार में अपनी उपस्थिति दर्ज करायी है। सिंगापुर आधारित यह कंपनी ट्रेलर, एक्सल व ट्रेलर्स का उत्पादन करती है। टीआरएफ के प्रबंध निदेशक सुधीर देवरस ने हिन्दुस्तान से एक बातचीत में कहा कि कंपनी ने सालाना 250 करोड़ के कारोबार वाले यॉर्क ट्रांसपोर्ट इक्विपमेंट एशिया की 51 प्रतिशत इक्विटी खरीद ली है। इसकी शेष इक्विटी भी वर्ष 2010 तक खरीद ली जायेगी। इसके लिए शेयर मूल्य और शेयर स्थानांतरण की अवधि तय कर ली गयी है। टीआरएफ पावर, पोर्ट, स्टील एवं माइनिंग सेक्टर की जरूरतों के मुताबिक उनके लिये उपकरणों का निर्माण करती है। प्रबंध निदेशक के मुताबिक देश में उक्त क्षेत्रों का तेजी से विस्तार हो रहा है और इससे टीआरएफ के लिये बड़ा बाजार

उपलब्ध हुआ है। इसके लिये टीआरएफ को अपना उत्पादन बढ़ाते हुए उत्पादन एवं सेवाओं को वैश्विक स्तर पर ले जाना होगा। टीआरएफ इस बाबत दो नीतियों पर काम कर रही हैं। कंपनी अपनी वर्तमान इकाइयों की उत्पादन क्षमता बढ़ाने के साथ संबंधित कारोबार से जुड़ी कंपनियों के अधिग्रहण पर विचार कर रही है। इस बाबत कंपनी अपने जमशेदपुर प्लांट का विस्तार कर रही है जबकि हाल में ही कंपनी ने यॉर्क ट्रांसपोर्ट इक्विपमेंट एशिया में निर्णायक भागीदारी हासिल की है। प्रबंध निदेशक देवरस ने बताया कि नये अधिग्रहण के लिये देश-विदेश में समान विचारधारा वाली कंपनियों से बातचीत चल रही है। उचित अवसर मिलने पर कंपनी नये अधिग्रहण को अंतिम रूप देगी। ज्ञातव्य हो कि टीआरएफ बल्क मैटेरियल हैंडलिंग इक्विपमेंट और बल्क मैटेरियल हैंडलिंग सिस्टम्स के क्षेत्र में देश की अग्रणी कंपनी है। वित्तीय वर्ष 2006-07 में कंपनी ने 350 करोड़ रुपये कारोबार किया था जबकि चालू वित्तीय वर्ष में कंपनी ने 500 करोड़ रुपये कारोबार का लक्ष्य रखा है।